

اقبال الاعمال (کتاب)

<?xml encoding="UTF-8">



اقبال الاعمال (کتاب)

الإقبال بالأعمال الحسنة فيما يُعمل مرة في السنة

مؤلف سید رضی الدین، علی بن موسی بن طاؤس حلی (متوفی 664 ھ)

تاریخ تالیف سنہ 650 ھ

زبان عربی

مجموعہ 3 جلدیں

موضوع ادعیہ و زیارات

اسلوب حدیثی

تاریخ اشاعت 1373 ھ ش

الإقبال بالأعمال الحسنة فيما يُعمل مرة في السنة (سال میں ایک دفعہ انجام دیئے جانے والے نیک اعمال کی طرف رغبت) المعروف بہ اقبال الاعمال عربی میں ادعیہ، سال بھر کے اعمال اور زیارات معصومین (ع) پر مشتمل کتاب ہے جو نامور شیعہ فقیہ اور عالم علی بن موسی بن طاؤس حلی (متوفی 664 ھ) نے تالیف کی ہے۔
مؤلف کا مختصر تعارف

تفصیلی مضمون: سید بن طاووس

سید رضی الدین، علی بن موسی بن طاؤس حلی (589-664 ھ)، امام حسن مجتبیٰ علیہ السلام کی نسل سے ہیں جو عراق کے شہر جَلَّہ میں پیدا ہوئے۔

سید بن طاؤس اپنے زمانے کے علماء اور عام لوگوں کے درمیان بہت صاحب احترام تھے۔ وہ نہ صرف نامی گرامی فقیہ تھے، بلکہ زبردست ادیب اور صاحب طرز شاعر بھی تھے گوکہ ان کی وجہ شہرت ان کا زہد، تقویٰ اور عرفان ہے اور ان کی اکثر کاوشوں کا موضوع دعائیں اور زیارت ہیں۔ (۱)

سید کا اپنا عظیم اور بے مثل کتب خانہ تھا جو انہیں اپنے جد امجد سے ورثے میں ملا تھا اور انہوں نے - ان ہی کے بقول - ان تمام کتب کا مطالعہ کیا تھا یا انہیں اساتذہ سے پڑھا تھا۔ کتاب اقبال الاعمال ان کی اہم تالیفات کے زمرے میں شمار ہوتی ہے۔

تاریخ تالیف

سید ابن طاؤس نے کتاب اقبال الاعمال کو سنہ 650 ہجری میں مکمل کیا جبکہ وہ اپنی عمر کے ساڑھویں برس میں داخل ہو چکے تھے۔ انہوں نے یہ کتاب اپنی کئی دیگر کتب کے ہمراہ، مصباح المتہجد کی تکمیل اور تتمے

کے طور پر لکھی ہے۔ انہوں نے اپنی ایک کتاب فلاح المسائل - جو درحقیقت تتمہ مصباح المتہجد کی پہلی جلد ہے - کے دیباچے میں ان کتابوں کا تذکرہ کیا ہے۔

سنہ 655 اور 656 ہجری قمری میں بھی مؤلف نے، اقبال الاعمال میں کئی ابواب کا اضافہ کیا ہے۔ سید ابن طاؤس نے یہ کتاب کربلا میں امام حسین علیہ السلام کی بارگاہ میں تحریر و تالیف کی ہے۔

مندرجات کتاب

اس وقت دستیاب کتاب گیارہ مہینوں کے اعمال پر مشتمل ہے اور ماہ رمضان کے اعمال - اپنی خصوصی اہمیت کی بنا پر - ایک مستقل کتاب بعنوان المضممار میں بیان ہوئے ہیں جس کو سید نے اقبال الاعمال کے ساتھ ایک ہی مجموعے میں پیش کیا ہے۔ (۲)

یہ کتاب 12 حصوں پر مشتمل ہے اور ہر حصے کا تعلق قمری سال کے ایک مہینے کے لئے مختص ہے۔ ہر مہینے کو بھی متعدد ابواب اور فصول میں تقسیم کیا گیا ہے تا کہ ہر مہینے کے ہر روز کے اعمال تک رسائی زیادہ سہولت کے ساتھ، ممکن ہو سکے۔ سید نے اپنے کتاب کو سال کے مہینوں کی ترتیب سے مرتب کیا ہے، لیکن معمول کی روش کے برعکس، رمضان المبارک کو سال کا پہلا مہینہ قرار دیا ہے۔ ان کے اس اقدام کی دلیلوں میں سے ایک، وہ اہمیت ہے جو شریعت مقدسہ نے ماہ رمضان کو دی ہے، اور یہ کہ اہل معرفت ماہ رمضان کو ہی سال نیز اپنے سیر و سلوک کا آغاز سمجھتے ہیں۔

کتاب المضممار درحقیقت، رمضان المبارک سے متعلق حصہ ہے جو کتاب کے آغاز میں آئی ہے اور بقیہ کتاب کو دو حصوں میں تقسیم کیا گیا ہے: پہلا حصہ شوال، ذوالقعدہ اور ذوالحجہ پر مشتمل ہے دوسرا حصہ باقی آٹھ مہینوں کے لئے مختص ہے۔

مؤلف نے ادعیہ اکٹھی کرنے کے علاوہ، اولیاء اللہ کے مدارج و مراتب، عبادات میں حصول اخلاص کی کیفیت، دعا اور نماز اور دوسرے اعمال کے معنوی آداب اور اسرار و رموز کے بارے میں اپنے ذاتی مشاہدات، بھی بیان کئے ہیں۔ انہوں نے بہت سے تاریخی واقعات بیان کئے ہیں اور مباہلہ، نماز میں امیرالمؤمنین (ع) کے سائل کو انگشتی بطور زکوٰۃ دینے کے واقعے اور واقعہ غدیر وغیرہ کی تاریخوں کا بھی تعین کیا ہے۔

مختلف دیگر مباحث و موضوعات - جن کا کسی طرح سے دعا اور زیارت سے تعلق بنتا ہے -، جیسے امیرالمؤمنین (ع) کے مقام قبر کا تعین، یا دحو الارض کی وجہ تسمیہ اور زمین و کعبہ کی خلقت کی کیفیت - کو بھی اس کتاب میں زیر بحث لایا گیا ہے۔

اسلوب تحریر

سید ابن طاؤس، متون کو عام طور پر بغیر کسی تصرف کے، نقل کرتے ہیں، اور اگر کوئی دعا غیر ماثورہ ہو تو یادآوری کراتے ہیں۔ اس کتاب میں دعاؤں کے علاوہ، سال کے ہر مہینے کے خاص اعمال اور مستحب نمازوں کو بھی بیان کیا گیا ہے۔

انہوں نے زیادہ تر دعاؤں میں روایت یا دعا کی مکمل سند بیان کی ہے، لیکن بعض مقامات پر انہوں نے صرف اس کتاب کا حوالہ دیا ہے جس سے انہوں نے دعا کو نقل کیا ہے اور متذکرہ کتاب کے مؤلف کی سند کو اسی کتاب کی طرف پلٹا دیا ہے۔

اس کتاب میں، ایسے اہم امور بطور تمہید بیان ہوئے ہیں جن کی قارئین کو ضرورت ہے؛ بطور مثال رمضان کی دعاؤں اور اعمال کے بیان سے قبل، ماہ رمضان کی عظمت، وجوب روزہ کے فلسفے، ماہ رمضان کے آغاز سال پر دلالت کرنے والی احادیث، مختلف قسم کے نظریات اور آراء، روزہ داروں کی اقسام وغیرہ کو بیان کیا گیا ہے۔

کتاب کی منزلت

کتاب اقبال الاعمال سید ابن طاؤس کی دوسری کتب کی مانند، شیعہ علماء کے نزدیک اعلیٰ اعتبار اور خصوصی اہمیت کی حامل ہے۔ یہ کتاب شیعہ علماء کے لئے اہم مآخذ کا کردار کرتی آئی ہے؛ یہاں تک کہ سید کے بعد کے تقریباً تمام تر مصنفین و مؤلفین نے ادعیہ اور زیارات کے موضوع میں اس کتاب سے رجوع کیا ہے؛ بطور مثال شیخ عباس قمی نے مفاتیح الجنان میں بہت سے متون اقبال الاعمال سے نقل کر کے درج کئے ہیں۔ آقا بزرگ طہرانی نے بھی الذریعہ میں کہا ہے کہ اس تالیف کے بدولت، جناب ابن طاؤس کا شیعان اہل بیت نیز علماء کے اوپر بڑا حق ہے؛ کہ انہوں نے دعا اور مناجات کے موضوع پر ایک کتاب تالیف کی ہے اور وہ سب در حقیقت اس عظیم عالم کے دسترخوانِ علم و دانش سے فیضیاب ہوئے ہیں۔ (۳)

ترجمہ اقبال الاعمال

اس کتاب کا ایک نسخہ کتب خانہ آستان قدس رضوی میں محفوظ ہے جس کا تعلق سنہ 957ھ ق سے ہے۔ مذکورہ بالا کتب خانے میں ایک نسخہ اور بھی محفوظ کیا گیا ہے جس کا تعلق سنہ 1074ھ ق سے ہے۔ کتاب کا ترجمہ اس کتاب کا فارسی ترجمہ جناب محمد روحی کے قلم سے انجام پا کر دو مجلدات میں نشر سماء قلم کے زیر اہتمام شائع ہوا ہے۔ (۴)

حوالہ جات

- ۱- کمونہ حسینی، الاتحاف فی نقباء الاشراف، ج 1، 107 و 108۔
- ۲- سید ابن طاؤس، اقبال الاعمال، ج 1، ص 20۔
- ۳- آقا بزرگ طہرانی، الذریعہ، ج 2، ص 265۔
- ۴- ابن طاؤس، علی بن موسیٰ؛ الإقبال بالأعمال الحسنة، ترجمہ: محمد روحی؛ قم، سماء قلم، چاپ نخست 1383ھ ش، در دو جلد۔

مآخذ

ابن طاؤس، علی بن موسیٰ؛ الإقبال بالأعمال الحسنة، (ط-الحديث) محقق و مصحح، جواد قیومی اصفہانی، قم، دفتر تبلیغات اسلامی، 1376ھ ش۔

تہرانی، آقا بزرگ، الذریعہ الی تصانیف الشیعہ، بیروت، دار الاضواء، 1403ھ ق۔

کمونہ حسینی، عبد الرزاق؛ موارد الإتحاف فی نقباء الأشراف، نجف اشرف، نشر الآداب، 1388ھ ق، ج 1، ص 107 و 108۔